

१. स्रोत परिचालन:

- (क) वि.सं. २०७१ सालदेखि सम्पत्ती कर लागू गरिएकोमा आगामि आर्थिक वर्षका लागि सम्पत्ती कर समयानुकूल समायोजन गरिनेछ । समयमा नै सम्पत्ती कर भुक्तानी गर्ने करदातालाई १० प्रतिशत छुट दिने नीतिलाई निरन्तरता दिइनेछ । मालपोत रजिष्ट्रेशन दरलाई आधार मानी सम्पत्ती करका दरहरूलाई समायोजन गरिनेछ ।
- ख) थाहा नगरपालिका भरी पसल, व्यापार, व्यवशाय उद्योग आदि संचालन गर्ने व्यवशायीहरूबाट वार्षिक व्यवशाय कर असुल उपर गरिनेछ । व्यवशायीहरूको सुविधालाई ध्यानमा राखी वडा कार्यालयहरूबाट नै व्यवशाय दर्ता तथा नविकरण गरिने व्यवस्था गरिनेछ । थाहा नगरपालिका क्षेत्रमा घर भाडा दिइएका भवन, घर, पसल, टहरा आदिमा १० प्रतिशत घर बहाल कर लागू गरिनेछ । यस्तो बहाल कर व्यवशाय नवीकरण गर्दाकै बखतमा घरधनीहरूको र भाडा दरहरूको समेत विवरण लिइ घर भाडा कर असुल उपर गरिनेछ । यसको अनुगमन नगरपालिकाले गर्नेछ ।
- ग) थाहानगर क्षेत्रमा व्यवशायीहरूले व्यवशाय दर्ता गरेर मात्र संचालन गर्ने र व्यवशाय दर्ता वा नविकरण गर्दा अनिवार्य रूपमा आफ्नो व्यवशायीक प्रतिष्ठानमा बाल श्रमिक नभएको र नराख्ने प्रतिवद्धता कार्डको व्यवस्था गरिनेछ । यस्तो कार्ड सम्बन्धीत वडा कार्यालयबाट पाउने व्यवस्था मिलाइनेछ ।
- घ) नगरपालिका क्षेत्रबाट बाहिर जाने तरकारी, वनजन्य, जडिबुटि, खोटो, गिटी, बालुवा ढुवानी तथा अन्य व्यवसाय कर लगाइनेछ । यस्तो सामाग्रीको कर असुल गर्दा ठेक्का पट्टाबाट असुल उपर गर्ने व्यवस्था मिलाइनेछ । ठेक्का पट्टा हुन नसकेमा अमानतबाट समेत कर असुली गर्ने व्यवस्था मिलाइनेछ ।
- ङ) आगामि आर्थिक वर्षको लागि सवारी साधन कर, विज्ञापन कर, मनोरञ्जन कर, सेवा शुल्क, दस्तुर लागू गर्न करका दरहरूलाई समयानुकूल बनाइनेछ ।
- च) सार्वजनिक पर्ति, ऐलानी जग्गामा घर टहरा र संरचना बनाई व्यक्तिहरू वा जग्गा उपयोग गरिएका व्यक्तिहरूबाट वार्षिक रूपमा बहाल बेरौटी कर लिने व्यवस्था गरिनेछ ।
- छ) नगरपालिकाको पर्यटन प्रवर्द्धनका लागि विभिन्न क्षेत्रमा पर्यटन प्वाइन्ट तोकी त्यस्ता ठाउँहरूमा पर्यटकलाई जानकारी दिने उद्देश्यले होडिड-बोर्डहरूको व्यवस्था गरिनेछ । नगर क्षेत्र भित्र नगरपालिकाले तोकेको होटल, रिसोर्ट तथा होमस्टेहरूमा प्रति ग्राहकले गरेको खर्चमा ५ प्रतिशत पर्यटन शुल्क लगाउने र यस्तो शुल्कबाट उठेको रकममा शतप्रतिशत थप गरी पर्यटन प्रवर्द्धनको क्षेत्रमा लगानी गरिनेछ ।
- ज) थाहानगर भित्रका पाइने प्राकृतिक स्रोत र साधनको खोजी गरी त्यसलाई परिचालन, व्यवस्थापन र संचालन गरी आन्तरिक आय वृद्धि गर्नका लागि पहल गरिनेछ ।
- झ) थाहा नगरपालिका भित्र राजश्व संकलन र वृद्धि गर्न सकिने संभावित क्षेत्रहरूको खोजी गरी राजश्व संभाव्यता अध्ययन गरिनेछ ।
- ञ) थाहा नगरक्षेत्रमा सबै वडामा टोल विकास संस्था गठन गरी विकास निर्माण कार्यलाई निरन्तरता दिन परिचालन गरिनेछ ।

२. पूर्वाधार विकास :

- क) आगामि आर्थिक वर्षदेखि विशेष अवस्थामा बाहेक नयाँ सडकको ट्रयाक ओपन गर्ने कार्य बन्द गरिनेछ, यदि खोल्न परेमा कार्यपालिकाको बैठक बसी सोको निर्णयको आधारमा मात्र ट्रयाक खोल्नेछ । नगरमा भइरहेको सडकको स्तरोन्नती गर्ने कार्यलाई प्राथमिकता दिइने छ ।
- ख) नगरपालिकाले सडकमा बजेट विनियोजन गर्दा सडक मापदण्डको न्यूनतम मापदण्डलाई समेत आधार मानी सडकमा बजेट विनियोजन गर्न प्राथमिकता दिइनेछ ।
- ग) आगामि आर्थिक वर्षदेखि १२ वटै वडाका वडा सडकको रूपमा विकसित गरी तीन वर्ष भित्र प्रति वडा ५ किलो मीटरको दरले ६० किलोमीटर सडक पक्की बनाइनेछ । यस्ता सडकहरूलाई बजेट विनियोजन गर्दा प्राथमिकता दिइ वडा स्तरीय सडकको रूपमा विकास गरिनेछ । प्रत्येक वडाको दोस्रो र तेस्रो प्राथमिकताको सडक पहिचान गरी डिपीआर तयार गरिनेछ ।
- घ) थाहा नगरपालिकामा संचालित सिंचाई र खानेपानीका योजनाहरूलाई निर्माण तथा मर्मत संभारको व्यवस्था गरिनेछ । उक्त आयोजनाहरूलाई लागत सहभागितामा संचालन गरिनेछ । थाहा नगरपालिका खानेपानी बोर्ड गठन गरी थाहानगरमा विभिन्न खानेपानी आयोजना संचालन गर्न गैर सरकारी संस्थाहरूसंग समन्वय गरिने छ ।
- ङ) थाहानगरका मुख्य बजार क्षेत्रमा जन सहभागितामा आधारित सौर्य सडक तथा विद्युतीय सडक बत्तीको व्यवस्था गरिने छ ।
- च) नगरपालिकाले कम्तिमा ७ लाख भन्दा माथिको योजनाहरू मात्र संचालन गर्नेछ । तर नगरका विकट वडाहरू ७, ८, ११ र १२ मा पाँच लाख भन्दा माथिका योजना संचालन गरिने छ । कुनै स-साना योजनाहरू संचालन तथा मर्मत संभार गर्नु परेमा वडा कार्यालयको लागि एकमुष्ट निशर्त अनुदान रकम उपलब्ध गराइनेछ । यस्तो अनुदान रकमबाट वडा समितिको निर्णय बमोजिम योजना छनोट, मर्मत र संचालन गर्ने व्यवस्था मिलाइनेछ ।
- छ) आगामि ३ वर्ष भित्र थाहा नगरपालिका वडा नं. ४ मा रहेको नाखुँ ढाँडमा बसपार्क र नयाँगाउँमा थाहा स्मारक निर्माण सम्पन्न गरिनेछ ।
- ज) थाहा नगरपालिका भरी विद्युत नपुगेको क्षेत्रमा विद्युत पोल र लाईन विस्तार गरी उर्जाको विकास गर्न पहल गरिनेछ ।
- झ) विश्वकै तीन शंखमूल मध्येको पालुडमा रहेको शंखमूललाई धामको रूपमा विकास गरी १०८ धारा निर्माण गरी आन्तरिक तथा बाह्य पर्यटन प्रवर्द्धनका काम भैरहेकोमा यसका लागि योजनावद्ध रूपमा कार्य संचालन गरिनेछ ।
- ञ) थाहा नगरपालिका-३ स्थित काला भैरव चौरमा आगामि तीनवर्षा भित्रमा शीतभण्डार निर्माण गरी संचालनमा ल्याइनेछ ।
- ट) थाहा नगरपालिका वडा नं. ३ मा रहेको इन्द्रायणी चौरलाई विस्तृत परियोजना प्रस्ताव तयार गरी नगरस्तरीय खेलकुद मैदान सह लगानीमा निर्माण गर्न स्रोतको खोजी गरिने छ ।
- ठ) थाहा नगरपालिकाको शिखरकोट, थानाबजार, बज्रवाराही र चित्लाङ मध्ये कुनै एक उपर्युक्त स्थानमा जग्गाधनीहरूको सहमतीमा 'थाहा न्यू सिटी' निर्माणको अवधारणाको कार्य प्रारम्भ अगाडि बढाइनेछ ।
- ड) थाहा नगरपालिका वडा नं. ६ फलफूल बगैचामा निर्माणाधिन चिल्ड्रेन पार्कलाई निर्माण सम्पन्न गर्नको लागि स्रोतको खोजी गरिनेछ ।

ढ) नगरपालिका क्षेत्रमा निर्माण भएको भवनको नक्शापास मापदण्ड निर्माण गरी कार्यान्वयनमा ल्याइनेछ ।

ण) थाहा नगरपालिका क्षेत्रको सडकको नक्शाङ्कन गर्नको लागि कार्यक्रम तर्जुमा गरिनेछ । आगामि आर्थिक वर्षबाट नगर क्षेत्रका खोलाहरूको सिमाङ्कन शुरूवात गरिनेछ ।

३. आर्थिक विकास:

क) कृषि क्षेत्रलाई आधुनिकीकरण, विविधीकरण, व्यवसायिकरण र यान्त्रीकीकरण गर्दै लगिनेछ । अर्गानिक खेतीमा जोड दिइने छ र कृषिको पकेट क्षेत्र घोषणा गरी कृषि अनुदानको व्यवस्था गरिनेछ । कृषि विकासको लागि प्लाष्टिक टनेल, विरुवा वितरण, मल विउ ढुवानी, हाइटेक नर्सरी स्थापना संचालन, लगायतका कृषि कार्यलाई कृषि समूह, कृषि सहकारी/कृषिफर्म मार्फत ५० प्रतिशत अनुदान दिने व्यवस्था गरिनेछ । उत्कृष्ट कृषि उत्पादकलाई पुरस्कृत गरिनेछ । थाहा ७ को उन्चौर, थाहा ८ कागती र अलैची खेती तथा टिष्टुडमा नमुना चिया खेती गरिनेछ । एक गाउँ एक प्राविधिक कार्यक्रमलाई निरन्तरता दिइनेछ । थाहानगरको कुनै एक गाउँलाई वातावरण अनुकूलन गाउँ छनोट गरी कृषिमा वातावरण अनुकूलन कार्यक्रम संचालन गरिनेछ । कृषिमा उत्पादन भएका कृषि उपज बेचबिखनलाई सर्वसुलभ बजार व्यवस्थापनको लागि बिचौलियाहरू कम गर्न सहकारीहरू मार्फत सहकारी बजार विकास कार्यक्रम संचालन गरिनेछ । नगरका किसानहरूलाई मध्येनजर गरेर साना सिंचाइका कार्यक्रम, माटो व्यवस्थापन तथा परक्षिणका कार्यक्रमहरू संचालन गरिनेछ । आधुनिक हाइटेक नर्सरी स्थापनाको लागि प्रदेश तथा संघीय सरकार समक्ष पहल गरिनेछ । थाहा नगरपालिकामा प्रदेशस्तरीय कृषि उपजको विरुवा उत्पादन नर्सरी निर्माणमा पहल गरिनेछ । पशु सेवाका कार्यक्रमलाई थप प्रभावकारी बनाइनेछ । कार्यक्रम संचालन गर्दा नतिजामा आधारित भएर संचालन गरिनेछ । थाहा नगरपालिका वडा नं. ६ लाई गाइको पकेट क्षेत्र तथा वडा नं. ७, ८, ११ र १२ लाई बाख्रापालनको पकेट क्षेत्रको रूपमा विकास गरिनेछ ।

ख) थाहा नगरपालिका कृषि तथा पर्यटन क्षेत्रमा प्रख्याती भएको हुँदा कृषि र पर्यटन उद्योग संचालन गर्न अनुदान दिने व्यवस्था गरिनेछ । घरेलु तथा साना उद्योग संचालन गर्दा आवश्यक पर्ने सीप तथा यान्त्रीक साधनमा विशेष अनुदान दिने व्यवस्था गरिनेछ । कृषि, पर्यटन र वन पैदवारजन्य क्षेत्रमा उद्योग संचालन गर्न चाहने उद्यमीहरूलाई आर्थिक सहयोग गर्नको लागि चालु कोषको व्यवस्था गरिनेछ । यसरी संचालन हुने उद्योगहरूको व्यवस्थापनमा सहयोग हुनेगरी आवश्यक पर्ने विद्युत पानीको आपूर्तिमा नगरपालिकाले सहजीकरण गर्नेछ । थाहा नगरपालिका वडा नं. ३ दमारमा औद्योगिक ग्रामको स्थापनाको लागि कार्य प्रारम्भ गरिनेछ । यस्तो औद्योगिक ग्राममा कृषि तथा घरेलु उद्योग संचालन गर्न चाहने उद्योगीहरूलाई आवश्यक पर्ने जग्गा निःशुल्क उपलब्ध गराइने छ ।

ग) पर्यटन प्रवर्द्धनका लागि नगर पर्यटन गुर्योजना निर्माण भैसकेकोले पर्यटन गुर्योजनाले पहिल्याएका क्षेत्रहरूमा आधारित भएर पर्यटन विकासका योजनाहरू संचालन गरिनेछ । आगामि आर्थिक वर्षमा निजी क्षेत्रको समेत सहकार्यमा चित्लाङ चन्द्रागिरी भन्ज्याङमा पार्क सहितको भ्यू टावर निर्माण गर्न संभाव्यता अध्ययन गरिनेछ । नगरस्तरीय पर्यटन विकास बोर्ड गठन गरी पर्यटनको विकासमा जोड दिइनेछ । आगामि वर्षमा चन्द्रागिरी-दामन-सिमभन्ज्याङ ट्रेकिङ ट्रेल र साइकल स्ट निर्माणको लागि डिपीआर तयार गरिनेछ । दामन क्षेत्रमा सार्वजनिक जग्गा पहिचान गरी पर्वतीय सम्मेलन केन्द्र निर्माणको लागि कार्य प्रारम्भ गरिनेछ । ऋषेश्वर, गोरखनाथ, इन्द्रायणी, पाण्डुकेश्वर, कुटेश्वरी, बज्रवाराही, नन्दीकेश्वर, उन्मत्तेश्वर, चम्पकेश्वर, स्वच्छन्दभैरव, गालवेश्वर मन्दिर, गौखुरेश्वर, सितापाइला, भुम्केश्वरी, बागेश्वरी, मनकामना, सेति गणेश लगायत अन्य धार्मिक क्षेत्रहरूलाई धार्मिक पर्यटनको रूपमा भौतिक पूर्वाधार निर्माण गर्दै लगिनेछ । मूलाबारी चौरलाई राष्ट्रिय विभूति पार्क र कोटथुम्कीलाई

पर्यटन प्रवर्द्धन गर्न डिपीआर समेत तयार भैसकेको हुँदा पूर्वाधार निर्माणको कार्य थालनी गरिनेछ । दामन पिकनिक स्पट, डाँडाबासको स्मारक पार्क पिकनिक स्पट, बाराही डाँडा पिकनिक स्पटलाई पिकनिक स्पटको रूपमा विकास गर्न कार्य प्रारम्भ गरिनेछ । सार्वजनिक जग्गाहरूको पहिचान गरी पर्यटन व्यवसाय संचालन गर्न जग्गा माग भै आएमा जग्गा भाडामा उपलब्ध गराइनेछ । नगरका विभिन्न संभाव्य स्थानहरूमा बज्जिजम्प, प्याराग्लाइडिङ, रकक्लाइमिङ, जिप फ्लाइङ, जस्ता सहासिक पर्यटन व्यवसाय संचालन गर्न चाहने व्यवसायीहरूलाई तत्काल व्यवसाय संचालन गर्न स्वीकृती दिइने व्यवस्था मिलाइनेछ । भिमफेदी-सिमभन्ज्याङ केवलकार संचालन गर्नको लागि प्रारम्भिक अध्ययन भैसकेको र आगामि आर्थिक वर्षमा लगानीकर्ताहरूको खोजी गरी कार्य प्रारम्भ अघि बढाइनेछ । बज्रवाराहीमा थाहा संग्राहलय र चित्लाङमा पर्यटन सूचना केन्द्र निर्माण कार्य थालनीको गरिनेछ । पर्यटकहरूलाई सहज ढंगबाट थाहा नगरपालिका आवागमनको लागि चित्लाङ चन्द्रागिरी सडक र कुन्धाल कुलेखानी सडकको स्तरोन्नती गरी कालोपत्रे गर्न पहल गरिनेछ । त्रिभूवनराजपथको मर्मत संभारको लागि आवश्यक पहल गरिनेछ । पर्यटकहरूलाई गाइड गर्न पर्यटक गाइडको तालिम संचालन गरिनेछ । पर्यटकहरूलाई थाहानगर घुमफिर गराउनको लागि ट्राभल एजेन्सीहरूलाई आकर्षित गराउन ट्राभल एजेन्सीहरूको सम्मेलन थाहा नगरपालिकामा गराउनको लागि पहल गरिनेछ । पर्यटकहरूका लागि थाहा नगरपालिकाको निर्मित घरेलु उत्पादन बिक्री वितरणको लागि कोशेली घरको निर्माण तथा संचालनमा अनुदान उपलब्ध गराइनेछ । पर्यटकहरूको सुरक्षालाई मध्येनजर गर्दै मुख्य मुख्य पर्यटकीय क्षेत्रमा थप सुरक्षा व्यवस्था मिलाउन पहल गरिनेछ । नगरका मुख्य क्षेत्रहरू सुरक्षा व्यवस्थालाई मजबुद गराउन नगर प्रहरीको व्यवस्था गरिनेछ । पर्यटकहरूलाई मुख्य मुख्य भ्यू प्वाइन्टहरूमा विश्राम स्थल सहितको पूर्वाधार निर्माण कार्य अगाडि बढाइनेछ । थाहानगरमा आउने पर्यटकको रेकर्ड अपडेट गर्नको लागि आवश्यक उपकरणहरूको पहिचान गरिनेछ । थाहानगरमा संचालनमा रहेका होमस्टेहरू अभिलेखीकरण गरी मापदण्ड विपरित संचालन रहेको पाइएमा त्यस्ता होमस्टेहरूलाई होटल रेष्टुरेन्ट र रिसोर्टको रूपमा परिवर्तन गरी कार्याविधि निर्माण गरी करको दायरामा ल्याइनेछ । थाहानगरमा संचालनमा रहेका होमस्टेहरूको थप प्रवर्द्धन र विकास गरिनेछ । थाहानगरको पर्यटकीय क्षेत्रहरूको विशेषता समेटिएको प्रचार सामाग्रीका लागि निजी क्षेत्रको समेत सहभागितामा निर्माण तथा वितरणमा प्राथमिकता दिइनेछ । नगरमा एग्रोटुरिजम विकास गर्ने उद्देश्यसहित कार्यक्रम तर्जुमा गरिनेछ । थाहा ट को सप्तकन्या गुफा, हाँडी दह, बाथानचुलीको भग्नावशेष दरबार लगायत थाहा ११ को नबेँ ढुङ्गाको प्रचारप्रसार तथा विकासमा जोड दिइनेछ । महाकाल, लाली गुराँस र सुनगाभा पैदलमार्गलाई प्रवर्द्धन गरिनेछ । पर्यटन प्रवर्द्धनका लागि मूर्तिकला, हस्तकलामा आधारित प्रवर्द्धनात्मक कार्य संचालन गरिनेछ । अशोक कालिन चैत्य, लक्ष्मी प्रसाद चौतारो, लिच्छवीकालिन शिलालेख ऐतिहासिक दरबारहरू, गुम्बा र मठमन्दिरहरू संरक्षण तथा प्रवर्द्धन गरिनेछ ।

घ) सहकारीको माध्यमबाट छरिएर रहेको पुँजीलाई एकत्रित गरी सहकारी र नगरपालिकाको साँभेदारीमा विभिन्न सीपमुलक र आय आर्जनका कार्यक्रमहरू संचालन गरिनेछ । नगरमा रहेको सहकारीहरूको प्रतिनिधीहरूको सहभागितामा थाहानगर सहकारी संजाल गठन गरी क्रियाशील गराइनेछ । सीपमुलक तालीम संचालन गरी घरेलु तथा साना उद्योग संचालन गर्न चाहने व्यक्ति वा फर्मलाई अनुदान र मेशिन उपलब्ध गराउने व्यवस्था गरिनेछ । स्वरोजगार सृजना गरी नगरभित्रै पुँजी परिचालन गर्ने र रोजगारीको सृजना गरिनेछ । स्वरोजगार कार्यक्रमबाट उत्पादित वस्तुलाई बिक्री वितरणको लागि बजारको खोजी गरिनेछ । आगामि आर्थिक वर्षमा ढुङ्गा गिट्टी, बालुवाको प्रशोधन तथा व्यवसायीको संभाव्यता अध्ययन गरी त्यस्ता प्राकृतिक स्रोत परिचालन हुने उद्योगको कार्यविधि बनाई लागू गर्ने र उद्योग दर्ता गरी संचालनमा ल्याउने व्यवस्था मिलाइने छ । बेरोजगार पहिचान भएका थाहानगरका बेरोजगारहरूलाई कामको लागि रोजगारी कार्यक्रम संचालन गरिनेछ । सहकारीहरूको रिपोटिङ सिस्टमलाई डिजिटलाइजेशन गरी अनलाईन रिपोटिङको व्यवस्था गरिनेछ । सहकारी नियमावली तर्जुमा गरी सहकारी दर्ता तथा खारेजी र नियमन कार्यलाई अगाडि बढाइनेछ । प्रत्येक महिना थाहा नगरपालिकामा

भएका सहकारीका अध्यक्ष र व्यवस्थापकहरूको बैठक बसी समस्याको पहिचान र समाधानको उपायको विषयमा छलफल गरिनेछ । कृषि उपज बेचबिबखनलाई सहकारीको माध्यमबाट बजार व्यवस्थापन कार्यक्रम विस्तार गरिनेछ । सहकारीहरू मार्फत मल, बिउहरूको सहज उपलब्धताको लागि आवश्यक पहल गरिने छ । कृषि उद्योग संचालन गर्न चाहने सहकारीहरूलाई अनुदानको व्यवस्था गरिनेछ ।

४. वातावरण तथा विपद व्यवस्थापन:

क) सामुदायिक वनहरूलाई नगरपालिकामा अभिलेखीकरण गरी ती सामुदायिक वन उपभोक्ता समितिसंग समन्वय गरी विरुवा उत्पादन तथा वृक्षारोपनका कार्यक्रमहरू संचालन गरिनेछ । अत्याधिक सल्लो प्रजातिका रुखहरूले अन्य प्रजातिका रुख विरुवाहरूलाई हुर्कन नदिने भएको हुँदा सल्लो प्रजातिका रुखलाई निश्चित मापदण्ड र क्षेत्र तोकी विस्थापन गर्नका लागि पहल गरिनेछ । थाहानगरको पर्यटकीय क्षेत्रमा गुराँस प्रजातीको विरुवा रोपिनेछ । सामुदायिक वन क्षेत्रमा आयआर्जन हुने प्रजातिका विरुवाहरू रोपनका लागि प्रोत्साहन गरिनेछ । थाहा नगरपालिकामा प्रदेशस्तरीय विरुवा उत्पादन नर्सरी निर्माणमा पहल गरिनेछ । नगर क्षेत्रका सामुदायिक वनहरूले वार्षिक कार्ययोजना निर्माण गरी नगरपालिकामा अनिवार्य बुझाउने व्यवस्था गरिनेछ । वडास्तरीय सडकको दायाँबायाँ विरुवा र संभावित पहिरोको जोखिम तथा खोलाको दायाँबायाँ भेटिबरको विरुवा रोप्ने कार्य थालनी गरिनेछ ।

ख) कुलेखानी जलाधार क्षेत्रका विभिन्न स्थानहरूमा चेक ड्याम निर्माण गर्न पहल गरिनेछ । नगरपालिकाले वातावरण, जलवायु, परिवर्तन आदिबाट हुने प्रभावको मूल्याङ्कन गरी विशेष कार्यक्रम संचालन गरिनेछ । नगरमा भएको अत्याधिक कृषिमा विषादि प्रयोगलाई न्यूनिकरण गरी अर्गानिक खेतीको विकास गरिनेछ । आगामि आर्थिक वर्षदेखि थाहा नगरपालिकालाई हरित शहरको रूपमा विकास गरी आगामि ३ वर्ष भित्र वातावरणमैत्री नगर घोषणा गरिनेछ ।

ग) नगरको फोहोर व्यवस्थापनका लागि टोल विकास संस्था र बजार व्यवस्थापन समितिलाई सक्रिय बनाइनेछ । फोहोर व्यवस्थापन वापत प्रत्येक परिवारबाट फोहोर व्यवस्थापन शुल्क लगाई यस्तो शुल्कको परिचालन बजार व्यवस्थापन समिति र टोल विकास संस्था मार्फत गरिने कार्यलाई निरन्तरता दिइनेछ । नगरपालिका क्षेत्र भित्र रहेका पालुङ, बज्रवाराही र सिमभन्ज्याङ क्षेत्रमा बनेका सेग्रीगेशन हाउसलाई थप व्यवस्थित गर्दै 'फोहोरबाट मोहोर' कार्यक्रम संचालन गरिनेछ । फोहोर व्यवस्थापनको लागि डफ्ट विन, किचेन विन, कम्पोष्ट विनलगायतका सामाग्रीहरू वितरणको लागि विकास साँभोदारहरूसंग समन्वय गरिनेछ । शौचालयजन्य फोहोर व्यवस्थापनका लागि स्थान छनोट गरी कार्यक्रम संचालन गरिनेछ । थाहा नगरपालिका वडा नं. ५ र १० लाई मध्येनजर गरेर सेग्रीगेशन हाउस निर्माणका लागि पहल गरिनेछ ।

घ) बाढी पहिरोबाट जोखिम रहेका वस्तीहरूका लागि तटबन्ध गरी बस्ती बचाउ कार्यक्रम संचालन गरिनेछ । विपदबाट बच्नको लागि विपद व्यवस्थापन कोष खडा गरिनेछ । बाढी पहिरो आगलागी भई घरबार विहिन र अंगभङ्ग भएका परिवार र व्यक्तिहरूलाई राहत र औषधि उपचारका लागि अस्पतालसम्म पुग्ने यातायात खर्च नगरपालिकाले व्यहोर्नेछ । आगलागी तत्काल निभाउनको लागि बारुणयन्त्र (दमकल) लाई २४ सै घण्टा तयारी हालतमा राखिनेछ । थाहानगरको विपद व्यवस्थापन प्रतिकार्य योजनालाई अद्यावधिक गरिनेछ । विपद न्यूनिकरणका लागि अति आवश्यकीय सामाग्री व्यवस्थापनमा पहल गरिनेछ ।

५. सामाजिक विकास:

क) सामुदायिक विद्यालय सुधार कार्यक्रम संचालन गरिनेछ । विद्यालयहरूमा क्रमशः ल्याब व्यवस्थापन तथा कम्प्युटर व्यवस्थापन गरिनेछ । विद्यालयहरूमा इ-हाजिरीको व्यवस्था गरिनेछ । विद्यालयको पाठ्यपुस्तक, छात्रवृत्तिलगायत विद्यालयमा दिइने अनुदान रकम समयमै पुऱ्याउने व्यवस्था गरिनेछ । विद्यार्थी संख्या कम भएका विद्यालयहरूलाई समायोजन गरिनेछ र आवासिय विद्यालय संचालन गरिनेतर्फ पहल गरिनेछ । विद्यालय, कक्षा र विद्यार्थीको अनुपातमा शिक्षक दरबन्दी मिलान गरिनेछ । शिक्षाको गुणस्तर मापन गर्नको लागि ५ र ८ को परीक्षा नगरस्तरीय परीक्षा संचालन गरिनेछ । निजी क्षेत्रबाट संचालित विद्यालयहरूलाई पूर्वाधार विकास र सिकाई उपलब्धी बढाउन आवश्यक पहल गरिने छ । आगामि आर्थिक वर्षमा स्वास्थ्य सम्बन्धी जानकारीको लागि कम्तिमा एउटा विद्यालयमा परीक्षणका रूपमा 'एक विद्यालय, एक नर्स' कार्यक्रम संचालन गरिनेछ । उत्कृष्ट हुने विद्यालय, छात्र, छात्रा र विषय शिक्षकलाई पुरस्कार र सम्मानको व्यवस्था गरिनेछ । सिकाई उपलब्धी कमजोर भएका विद्यालयहरूमा उपलब्धी बढाउनको लागि विशेष कक्षाको व्यवस्था गरिनेछ । २५ वर्ष वा सो भन्दा बढि सेवामा रहेका शिक्षकहरूलाई नगरपालिकाले तोकेको उमेरमा शिक्षकको इच्छाको आधारमा अवकास लिन चोहमा नगरपालिकाले प्रोत्साहन सहित विदाई गरिनेछ । करारको शिक्षक नियुक्ति गर्नको लागि नगरमा विशेषज्ञहरूको सूचीकृत गरिनेछ । शिक्षकहरूको क्षमता अभिवृद्धिको कार्यक्रमहरू संचालन गरिने छ । नगरका सामुदायिक विद्यालयहरूमा शिक्षक अभाव हुन नदिनको लागि नगरपालिकाले तह तथा विषयगत शिक्षकहरूको परीक्षा लिएर सूचीकृत गरी शिक्षक बैंकको व्यवस्था गरिनेछ । थाहानगरमा रहेको एक मात्र बहुमुखी क्याम्पसलाई नियमित संचालन गर्नको लागि आवश्यक पहल गरिनेछ ।

ख) प्राथमिक स्वास्थ्य केन्द्र (PHC) लाई १५ शैथ्याको अस्पतालको रूपमा स्तर वृद्धि गरिनेछ । नगरभित्र रहेका स्वास्थ्य चौकी र शहरी स्वास्थ्य केन्द्रहरूको भवन पूर्वाधार विकास गरिनेछ । निःशुल्क औषधि वितरणलाई यथासक्य सम्बन्धीत स्वास्थ्य केन्द्रहरूमा पुऱ्याइनेछ । स्वास्थ्य बीमा कार्यक्रमलाई प्रभावकारी बनाइनेछ । मातृ शिशु कार्यक्रम संचालन गरी आगामि ३ वर्ष भित्रमा नगरलाई Zero Home Delivery नगरपालिका घोषणा गरिनेछ । घरबाट स्वास्थ्य चौकीमा हिँडेका तर बाटैमा सुत्केरी हुने महिलालाई समेत महिला स्वयंसेविकाको सिफारिसमा अस्पतालमा सुत्केरी हुँदा पाउने बराबरको सुविधा दिइने व्यवस्था गरिने छ । सबै स्वास्थ्य संस्थाहरूमा स्वास्थ्यकर्मीहरूको रिक्त दरबन्दी पूर्ति गरिनेछ । महिला स्वास्थ्य स्वयंसेविकाहरूको परिश्रमिक वृद्धि गरिनेछ । केन्द्रीय पञ्जिकरण विभागको कार्यक्रम अनुसार आगामि आर्थिक वर्षबाट थाहानगरका स्वास्थ्य संस्थामा जन्मेका बालबालिकाहरूको MIS दर्ता एउटा स्वास्थ्य संस्थाबाट संचालन प्रारम्भ गरिनेछ । सुरक्षित मातृत्व कार्यक्रमलाई प्रभावकारी बनाउन र गर्भवती जाँच, संस्थागत सुत्केरी र सुत्केरी जाँच सेवालालाई शतप्रतिशत पुऱ्याई त्यसलाई टिकाउ गर्ने कार्यक्रमहरू संचालन गरिनेछ । थाहानगरको स्वास्थ्य संस्थाहरूमा संचालन भइरहेको सुरक्षित गर्भपतन सेवालालाई गुणस्तरीय तथा प्रभावकारी बनाइने छ । पूर्ण खोप घोषणा भइसकेको थाहानगरलाई खोपको सुनिश्चतता र दीगोपनका लागि सर्भेक्षण, भेरिफिकेशन, प्रमाणिकरण तथा अनुगमन गरिनेछ । थाहा नगरको पाँच वर्ष मुनिका बालबालिकाहरूको पोषणको स्थिती सुधार गर्न र कुपोषण रहित बनाउन आवश्यक कार्यक्रम संचालन गरी क्रमशः वडाहरूलाई कुपोषण मुक्त वडा घोषणा गरिनेछ । नगरपालिका अन्तर्गतका स्वास्थ्य संस्थाहरूबाट अनलाईन रिपोर्टिङलाई व्यवस्थित गर्नको लागि नगरका सबै स्वास्थ्य संस्थामा इन्टरनेटको पहुँच विस्तार गरिनेछ । प्रसुति सेवा लिनूअगावै सेवाग्राहीलाई EDD मिति भन्दा दुईदिन अघिदेखि बस्ने खानेको व्यवस्था गरिनेछ । गर्भवतीहरूको गर्भमा रहेको शिशुको अवस्था तथा जटिलता पत्ता लगाई समयमा आवश्यक सेवा प्रदान गर्न घुम्ती ग्रामिण भिडियो सेवा प्रदान गरिनेछ । स्वास्थ्य क्षेत्रको व्यवस्थित तथा गुणस्तरीय विकासकोलागि सार्वजनिक तथा निजी क्षेत्रको सहकार्यलाई प्रवर्द्धन गरिनेछ । वैकल्पिक चिकित्सा प्रणालीको विकास तथा विस्तार गरिनेछ । आधारभूत तथा गुणस्तरीय स्वास्थ्य सेवा सबैको सहज, सुलभ र समान पहुँच स्थापित गरिनेछ । थाहा

नगपालिका क्षेत्रमा रहेका स्वास्थ्य संस्थाहरूले आवश्यकता र क्षमताको आधारमा क्रमशः ल्याब सेवा शुरुवात गरिनेछ । वडाहरूमा खोप केन्द्रहरूलाई थप व्यवस्थित गरिनेछ ।

- ग) यसै चालु आर्थिक वर्ष भित्र थाहा नगरपालिकाको खानेपानीको गुरुयोजना विस्तृत परियोजना प्रस्ताव (DPR) तयारीको चरणमा रहेको छ । खानेपानीको गुरुयोजना र विस्तृत परियोजना प्रस्ताव DPR मा उल्लेख भए बमोजिमका योजनाहरू संचालन गरिनेछ । आगामि वर्षमा कानून बमोजिम नगर खानेपानी बोर्ड गठन गरी सबै खानेपानीका धाराहरूमा मिटर जडान गरी शुल्कमा आधारित खानेपानी प्रणालीको विकास गरिनेछ । यसका लागि कार्यविधि निर्माण गरी कार्यान्वयनमा ल्याइनेछ । बिगतको भुकम्पबाट सुकेका खानेपानी मुल र धाराहरूमा थप स्रोतको खोजी गरी खानेपानी धारा मर्मत संभार गरीने छ । आगामि ३ वर्ष भित्रमा नगरका सबै नगरबासीहरूलाई स्वच्छ पिउने पानीको व्यवस्था गर्न सह-लगानीका योजनाहरू र अन्य विकास साँभेदारहरूसंगको साँभेदारीमा योजनाहरू संचालन गरिनेछ । आगामि आर्थिक वर्ष प्रदेश सरकार तथा विकास साँभेदारहरूको सहयोगमा खानेपानी आयोजना निर्माण गरी संचालनमा ल्याइनेछ ।
- घ) थाहानगर भित्रका जात्रा, पर्व, महोत्सव, भाषा, संस्कृतिको जगेर्ना गरिनेछ । आगामि वर्षमा भाषा संस्कृतिको जगेर्ना गर्दै पर्यटन प्रवर्द्धन गर्न विभिन्न खाले 'कल्चर प्रोग्राम' (साँस्कृतिक कार्यक्रम) संचालन गरिनेछ । निजी क्षेत्रबाट यस्ता कल्चर प्रोग्राम देखाउने गरी स्वीकृत माग भएमा स्वीकृति दिइनेछ ।
- ङ) युवा जमातलाई खेलकुदको माध्यमबाट अनुसाशित बनाउन नगर क्षेत्रमा विभिन्न खेलको आयोजना गरिनेछ । प्रत्येक वडामा गठन भएको वडा खेलकुद विकास समिति र नगरमा नगर खेलकुद विकास समितिलाई कार्यक्रम सहित क्रियाशील गराइनेछ । अबदेखि उप्रान्त नगर खेलकुद विकास समिति तथा वडा खेलकुद विकासले आयोजना गरी निर्णय गरेका खेलकुद बाहेकका अन्य क्लब वा समितिले खेलाइने खेलहरूमा नगरपालिकाले कुनै पनि अनुदान वा सहयोग गरिने छैन । आगामि वर्षमा वडा स्तरीय खेलकुदको आयोजना गरी नगर स्तरीय खेलाडी छनोट गरी विभिन्न खेल प्रतियोगितामा थाहा नगरपालिकाको तर्फबाट सहभागी हुने व्यवस्था मिलाइने छ । नगरभरीका विभिन्न युवा क्लब तथा समूहहरू नगर खेलकुद विकास समितिमा अनिवार्य दर्ता वा सूचीकृत गर्नुपर्ने अनिवार्य व्यवस्था गरिनेछ । आगामि आर्थिक वर्षमा थाहा नगरपालिकामा मेयर कप भलिबल प्रतियोगिता तथा राष्ट्रपति रनिङ शिल्डको आयोजनालाई निरन्तरता दिइने छ ।
- च) आगामि आर्थिक वर्षमा महिला, जनजाति, अपाङ्ग, वृद्ध, दलित आदिको मागमा आधारित कार्यक्रम संचालन गरिनेछ । लक्षित वर्गको क्षमता विकास र आय आर्जनका कार्यक्रम संचालन गर्दा अनिवार्य व्यवसाय संचालन गर्नुपर्ने शर्त राखी स्वरोजगारका कार्यक्रमका रूपमा संचालन गर्न दिइनेछ । अनिवार्य व्यवसाय संचालन गर्ने गरी तालीम, व्यवसाय संचालन आदिमा सामाजिक विकास समितिको निर्णयको आधारमा कार्यपालिकाको बैठकले अनुमोदन गर्ने गरी आय आर्जन र क्षमता विकासका कार्यक्रम दिइने व्यवस्था गरिनेछ । महिला हिंसा, बाल शोषण, बाल बिवाहलगायत सामाजिक कुरितीका विरुद्धका कार्यक्रमहरू संचालन गरिनेछन् । बाल क्लब गठन, विद्यालय शिक्षा कार्यक्रम संचालन गर्ने र महिला, ज्येष्ठ नागरिक, अपाङ्गलगायतका लक्षित वर्गको लागि एकसरे मेशिन सहित घुम्ती स्वास्थ्य शिविर संचालन गरिनेछ । नगरलाई एक वर्षभित्र निकृष्ट बालश्रम मुक्त नगर घोषणा तथा दुईवर्ष भित्र बाल विवाह मुक्त नगर घोषणा गरिने छ । नगरलाई बालमैत्री नगरपालिका घोषणा गर्नका लागि संस्थागत तथा सेवा प्रवाहको सूचकमा आधारित भएर कार्यक्रम संचालन गरिनेछ । नगर बाल संरक्षण नीति निर्माण गरी कार्यान्वयनमा ल्याइनेछ । विपन्न बालबालिकाको शैक्षिक विकासका लागि छात्रवृत्ति कोष स्थापना गरिनेछ ।

६. संस्थागत विकास:

- क) रिक्त रहेका कर्मचारी दरबन्दी पदपूर्ति तथा बढुवा गर्न कानून निर्माण गरी नगरसभाबाट पारित गरेर कार्यान्वयनमा ल्याइनेछ ।
- ख) थाहा नगरपालिका अन्तर्गत स्थानीय सेवामा कार्यरत कर्मचारीहरूको जीवन सुरक्षाको लागि जीवन बीमा तथा कर्मचारी कल्याण कोष स्थापना गरी संचालनमा समयानुकूल कोष संचालन तथा व्यवस्थापन कार्यविधि बनाई कार्यान्वयनमा ल्याइनेछ ।
- ग) आगामि आर्थिक वर्षदेखि कार्यालय समय विहान १० बजेबाट कार्यालय संचालनलाई निरन्तरता दिइनेछ । कर्मचारीहरूको काम गरेको समयको आधारमा ओभरटाइम भत्ता दिने व्यवस्थाका लागि कार्यविधि निर्माण गरी कार्यान्वयनमा ल्याइनेछ । उत्कृष्ट काम गर्ने कर्मचारीहरूलाई पुरस्कार र सम्मानको व्यवस्था गरिनेछ ।
- घ) सबै वडा कार्यालयहरूमा इन्टरनेट सहित कम्प्युटर नेटवर्किङ गरी कर र राजश्व लिइने व्यवस्थालाई निरन्तरता दिइनेछ । वडाबाट नगरपालिकामा पठाउनुपर्ने सिफारिस तथा पत्राचारलाई पेपर लेस गरी अनलाईन मार्फत नै यस्तो व्यवस्था मिलाइने छ ।
- ङ) सबै वडा कार्यालय र नगरपालिकामा नागरिक वडापत्र राख्ने व्यवस्थालाई निरन्तरता दिइनेछ । आयोजना संचालन स्थलमा होडिङबोर्ड अनिवार्य राख्ने र २० प्रतिशत आयोजनाको लागत सहभागिता उपभोक्ताबाट ब्यहोर्ने व्यवस्था गरिनेछ ।
- च) थाहा नगरपालिका क्षेत्रमा लागत सहभागिताको योजनालाई उच्च प्राथमिकताको साथ संचालन गरिनेछ । यसरी लागत सहभागिताका योजना संचालन गर्दा निजी क्षेत्रले सडक, खानेपानी तथा विजुली विस्तारमा ५०/५० प्रतिशत र आम सरोकारका लागि लागत सहभागिता ७०/३० सहभागितामा योजनाहरू संचालनको लागि त्यस्तो कोषको व्यवस्था गरिनेछ ।
- छ) सबै वडा कार्यालयहरूका प्रशासनिक भवन सम्पन्न गरी वडा कार्यालयबाटै प्रशासनिक कार्य संचालन गरिनेछ । वडाका पदाधिकारीहरूको अनिवार्य कार्य विभाजन गरी सोको प्रगति वडा अध्यक्षले कार्यपालिकामा पेश गर्ने कार्यको थालनी गरिनेछ ।
- भ) आगामि आर्थिक वर्षबाट आर्थिक प्रशासनलाई चुस्तदुरुस्त बनाउनको लागि स्थानीय सञ्चित कोष व्यवस्थापन प्रणाली (SUTRA) कार्यान्वयनमा ल्याइनेछ, नगरपालिकाको सम्पूर्ण योजना सफ्टवेयर मार्फत अभिलेखीकरण गरी कामलाई छिटो छरितो बनाइनेछ ।
- ज) उपभोक्ता समितिहरूलाई तालिम दिने, लागत स्टीमेटलाई नेपालीकरण गर्ने र उपभोक्ता समितिहरूको रकम सिधै बैंक खातामा जम्मा गर्ने व्यवस्थालाई थप प्रभावकारी बनाइनेछ । योजनाको सार्वजनिक सुनुवाइ, नगरस्तरमा सार्वजनिक सुनुवाइ, सामाजिक परीक्षण जस्ता कार्यहरूलाई निरन्तरता दिइनेछ । योजना सम्पन्न पश्चात् योजनाको १० प्रतिशत भुक्तानी हुने व्यवस्था मिलाइनेछ ।
- ट) नगरपालिकाको कामलाई प्रभावकारी बनाउन थप आवश्यक ऐन, नियम तथा कार्यविधि तर्जुमा गरी कार्यान्वयनमा ल्याइनेछ । न्यायिक समितिलाई समयानुकूल कानूनी जानकारी गराउन क्षमता अभिवृद्धिका कार्यक्रमहरू संचालन गरिनेछ । वडा तहमा रहेका मेलमिलाप सहजकर्ताहरूलाई नगरमा सूचिकृत गरिनेछ । वडा तहमा मेलमिलाप समिति गठन गरी सामान्य विवाद वडा तहबाटै समाधान गरिनेछ ।

समाध्यक्ष महोदय,

आर्थिक वर्ष २०७६/०७७ को लागि आयव्ययको बजेट विवरण यस गरिमामय सभामा पेश गर्न चाहन्छु । यस आर्थिक वर्षको लागि कुल बजेट ७१ करोड ४१ लाख ७१ हजारमा विषयगत कार्यालयतर्फ प्राप्त १८ करोड ८५ लाख, आन्तरिक स्रोत ३ करोड ५५ लाख ६० हजार, राजश्व बाँडफाँड १४ करोड ८२ लाख ६० हजार, अन्य आय १ करोड लाख वित्तीय समानिकरण अनुदान १४ करोड २४ लाख १० हजार र सामाजिक सुरक्षा भत्ता १० करोड रुपियाँ समावेश गरिएको छ । जसमा कुल चालुतर्फ ६ करोड ८५ लाख ६८ हजार, पुँजीगततर्फ ३५ करोड ३६ लाख ६२ हजार विनियोजित बजेट पेश गरेको छु ।

मिति : २०७६ असार १० गते

.....